



سوال

(102) رسول اللہ ﷺ نے عیدین کی نماز بلا عذر مسجد میں یا... الخ

جواب

السلام علیکم ورحمۃ اللہ وبرکاتہ

کیا فرماتے ہیں علمائے دین و مقتیان شرع متین اس مسئلہ میں کہ رسول اللہ ﷺ نے عیدین کی نماز بلا عذر مسجد میں یا محیط و محصور عمارت کے اندر خواہ تنہا یا جماعت پڑھی ہے۔ اور کیا ابن ماجہ کی وہ روایت جس میں کہ رسول اللہ ﷺ سے غیر مستر میدان میں عید کے دن نماز عید پڑھنا مروی و مرقوم ہے قابل تعامل و تسلیم ہے اور یہ کہ نماز عیدین میدان غیر مستر میں آبادی سے باہر آبادی سے دور پڑھنا مشروع ہے یا کہ مسجد میں اور کیا آبادی کے باہر آبادی سے دور باغ یا جنگل میں درختوں کی آڑ میں پڑھنا بھی ثابت اور جائز ہے۔ جواب احادیث صحیحہ سے مطلوب ہے۔

حررہ السید عبدالغفار رضوی محمدی صدیقی الفرخ آبادی مقیم لکھنؤ

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

آنحضرت ﷺ ہمیشہ عیدین کی نماز میدان میں پڑھتے تھے کسی چار دیواری یا مسجد وغیرہ میں آپ نہیں پڑھی باوجودیکہ مسجد نبوی میں ایک رکعت کا ثواب پچاس ہزار رکعتوں کا ملتا ہے۔ مگر آپ نے مسجد اپنی میں نماز عید نہ پڑھی (بجز عذر باش) لہذا مسنون طریقہ کے مطابق نماز عید کسی میدان یا جنگل میں پڑھنی چاہیے۔ آنحضرت ﷺ نے کبھی کسی چار دیواری میں عیدین کی نماز نہ پڑھی۔ روایت مندرجہ فی السؤال قابل عمل ہے اس کے متعلق تفصیل کتب صحاح وغیرہ میں موجود ہے۔ واللہ اعلم البواہر محمد یونس غفرلہ مدرس مدرسہ حضرت میاں صاحب رحمہ اللہ دہلی۔

۲: بیشک عیدین کی نماز بلا عذر مسجد میں ادا کرنا شریعت سے ثابت نہیں، (مولانا حکیم) عبید الرحمن عمر پوری نزیل میرٹھ۔

۳: الجواب صحیح (مولانا) البوترا عبد الغنی جوڈھوری

۴: الجواب صحیح (مولانا) محمد مدرس مدرسہ محمدیہ و مدیر اخبار محمدی دہلی

۵: جواب صحیح ہے (مولانا) محمد داؤد غزنوی (نبیرہ علامہ فاضل اجل مولانا سید عبداللہ صاحب غزنوی علیہ الرحمۃ "مدیر توحید" امرتسر)

۶: الجواب صحیح (مولانا) سید ابوالحسن عفی عنہ (نبیرہ شمس العلماء حضرت مولانا مولوی سید نذیر حسین صاحب محدث دہلی)۔



۷: بستی کے باہر میدان صحراء میں پڑھنا مسنون ہے باغ بھی حکم صحرائیں ہے۔ جواب مجیب کا صحیح ہے۔ فقط واللہ اعلم حرره (مولانا) احمد اللہ سلمہ اللہ مدرس مدرسہ دارالحدیث رحمانیہ دہلی

۸: جواب صحیح ہے (مولانا) محمد امین امرتسری

۹: الجواب صحیح (مولانا) محمد یوسف شمس محمدی فیض آبادی

۱۰: الجواب صحیح (مولانا) سلیم الدین پرتاب گڑھی

۱۱: قد اصاب من اجاب (مولانا) محمد عبدالغنی چک رجاوری

۱۲: الجواب صحیح (مولانا) ابوالوفاء ثناء اللہ امرتسری

۱۳: عید کی نماز حضور علیہ السلام نے بغیر عذر کے کبھی گھر میں نہیں پڑھی، ہمیشہ جنگل کو تشریف لیجا کر تھے۔ (مولانا حافظ القرآن والحديث تقریباً چھ ہزار حدیث کے حافظ) عبدالقادر غزنوی علی گڑھی

۱۴: جواب صحیح ہے (مولانا قاضی سید محمد سلیمان) سلیمان عفی عنہ منصور پوری پبلیشر سیشن راج ریاست پٹیا لہ و پریذیڈنٹ آل انڈیا اہل حدیث کانفرنس آگرہ

۱۵: والامر کما قالوا (مولانا) محمد ابوالقاسم البناری

۱۶: الجواب ہوا الجواب (مولانا حافظ قاری حاجی) نثار احمد عفی عنہ حنفی کانپوری مفتی آگرہ جامع مسجد کتبہ العاجز الشقیر السید محمد ابوالحماد عبدالغفار مقیم شہر لکھنؤ۔ (اخبار محمدی جلد ۵، ش ۱۸)

سوال: ... عیدین کا خطبہ مثل خطبہ جمعہ کے دو پڑھے جاویں یا صرف ایک پڑھنا چاہیے؟

جواب: ... جمعہ کے خطبہ کی طرح عیدین کے بھی دو خطبے ہیں جابر رضی اللہ عنہ نے کہا کہ تشریف لے گئے رسول خدا ﷺ دن عید الفطر کے یا عید الضحیٰ کے (عید گاہ میں) پس کھڑے ہو کر خطبہ سنایا پھر تھوڑا سا بیٹھ گئے، پھر دوبارہ کھڑے ہوئے اور نووی رحمہ اللہ نے خلاصہ میں لکھا ہے کہ ابن مسعود رضی اللہ عنہ نے فرمایا کہ عیدین میں دو خطبوں کا سنانا بائیں طور کہ درمیان خطبہ کے کچھ تھوڑا سا بیٹھ کر پھر کھڑا ہو جائے مسنون ہے۔ اگرچہ سب روایتیں ضعیف ہیں مگر عیدین کے خطبے کو جمعہ کے خطبے پر قیاس کرنا اور کل اہل اسلام کا تعامل ان روایتوں کا مؤید اور مصحح ہے۔ امام شافعی رحمہ اللہ نے عید اللہ بن عبد اللہ بن عقبہ سے روایت کی ہے کہ عید اللہ نے فرمایا کہ عیدین میں دو خطبوں کا ہونا بائیں طور کہ درمیان خطبہ کے کچھ تھوڑا سا بیٹھ جائے مسنون ہے۔

حرره عبد الجبار بن عبد اللہ الغزنوی عفی عنہما فتاویٰ غزنویہ ص ۹۸، ۹۹



مجلس البحث والدراسات
محدث فتویٰ

جلد 04 ص 181-183

محدث فتویٰ